

# LEHEN IL-MALTI

JANNAR-MARZU 1949.

ID-DSATAX-IL SENA

Ghadd 215-217.

## TAHT GHAJNEJN IŻ-ŻMIEN

(*Editorjal tal-PROF. G. AQUILINA, B.A., LL.D., Ph.D. (Lond.)*)

*“Well, Time is the old justice that examines all  
Such offenders, and let Time try.”*

(Shakespeare: *As you like it*, IV, 1).

**T**MINTAX-IL SENA ilu, Kummissjoni Rjali ntbaghtet mill-Ingilterra biex tistharreġ il-qagħda politika f'Malta u tagħmel ir-rakkomandazzjonijiet meħtieġa lill-Gvern Imperjali. Ir-rapport ta' dil-kummissjoni, stampat l-Ingilterra (H.M. Stationery Office) fl-1932, imbena fuq ir-~~reħda~~ reħda li l-membri tal-Kummissjoni semgħu minn għand diversi mexxejja ta' l-opinjoni pubblika u ta' partiti politici, reħda li tinsab miġbura kollha fi ktieb mahruġ mill-Istamperija tal-Gvern ta' Malta fl-1931. Iż-żewġ kotba flimkien meta jkunu studjati sewwa u bir-reqqa għad jirreħtu ħafna dawl fuq l-iżvilupp tal-ħajja politika u l-istorja kostituzzjonali fil-gżejjer tagħna.

Mill-gabra tax-xhieda beħsiebni nfakkar f'aspett wieħed biss, dik il-ħabta mill-iktar f'għajnejn in-nies, jigiġifieri l-kustjoni tal-lingwa kif tolqot il-Malti, u kif kienet imfissra minn wieħed mill-mexxejja tal-partiti politici li l-lum, razione officii, għandu importanza aktar mill-oħrajn kollha, mingħajr b'daqshekk ma ngħid li l-mertu tas-soluzzjoni tal-kustjoni iebesja tal-lingwa hija tiegħu waħdu. Għażilt il-kliem ta' Dr. Boffa, il-Prim Ministru ta' Malta, għax għall-istudjużi ta' l-istorja, għal dawk kollha li jifhemu li l-grajjiet ma jirwildux u jmutu f'daqqa, hu importanti ħafna s-sens tal-kontinwità storika biex japprezzaw il-fatti kif bdeu, l-importanza tagħhom u l-personalità ta' min ħa l-piż tagħhom quddiem l-opinjoni pubblika ta' żmienu u quddiem l-istorja ta' għada.

Nibdeu mit-Taljan f'Malta. X'kien jahseb fuqu Dr. Boffa? L-opinjoni ta' Dr. Boffa tidher dik imfissra f'paragrafu tal-memorandum tal-Partit tax-Xogħol li hu gara quddiem il-Kummissjoni. i.e. “The Italian language in Malta is only an instrument of class domination much in the same way as the French Language was in England when the Norman rulers maintained their

domination over the Anglo-Saxon masses through the use of that Language.....” *Din it-teżi hija storikament vera, u mbarra l-eżempju tal-Frañċiż fl-Ingilterra msemmi f’dal-memorandum setgħu ssemmeu ħafna eżempji oħra, kif wera Ġ. Cassar, wieħed mill-kontributuri ta’ din ir-rivista, fl-istudju tiegħu “Il-Malti u Ilsna Oħra” (Jannar-Marzu 1947). Din hi l-marda kif raha Dr. Boffa, u kif kienu jarawha ħafna oħra bħalu. X’inhur-rimedju? Jinsab imsemmi fl-istess biċċa tal-memorandum:*

“It is not known to what extent Maltese interests are to be subordinated to the exigencies of British Foreign Policy, but it is believed that it is high time a remedy was found whereby the people of these Islands be given free and unfettered opportunity to develop their nationality through their own language without the imposition of a foreign language.” *F’dal-kliem għandna affermat b’mod l-aktar solenni u preċiż l-istatus tal-Lsien Malti bħala l-aqwa sinjal tan-nazzjonalità tagħna. U iżjed ‘il quddiem (p. 73) Dr. Boffa qa’ ukoll: “.....We are neither English nor Italian, but are something else. We are Maltese, pure Maltese”. U jargja’ aktar ‘il quddiem żied igħid: “Maltese is bound to be the chief and only national language of Malta notwithstanding the opposition which is now coming from the legal classes only..... Maltese must come first, as it is the language of the nation.....”*

*Dan ma jfissirx li Dr. Boffa ried iwarrab l-Ingliż, għax b’hekk ħsara mhux ġid kien jagħmillu lill-poplu, imma jfisser biss li bħala Malti l-ewwel preferenza kien jagħtiha lil ilsien art twelidu. Bie’x juri li ma riedx iwarrab l-Ingliż, hu fisser il-fehma “that Maltese will figure in the next Constitution as an official language, together with, if not prior to, the English language”. Mistoqsi minn wieħed tal-Kummissjoni jekk il-Malti għandux jidhol fl-amministrazzjoni u l-Qrati, Dr. Boffa wieġeb li għand u jidhōd kullimkien (p. 64). Iżjed ‘il quddiem (p. 109) Dr. Boffa qa’ ukoll: “They said, among other things, that Maltese lowers the dignity and the prestige of Parliament, certainly it lowers the dignity and prestige of the Church if it is used in the Church. It is high time that the imposition of a foreign language which is not our own, which has never been our own and which will never be our own, should be removed from the Constitution.”*

*F’dak iż-żmien imwiegħer il-Malti ma kien xejn kif inhu l-lum. L-istudenti żgħażaġħ, meta jaraw kemm minnhom qegħdin jiehdu sehem fid-dibattimenti, attivitajiet drammatici u kulturali*

tal-Għaqda tal-Malti (Università) mhux la kemm iġibu quddiem għajnejhom iż-żmenijiet sħan meta jekk kont tkun thobb il-Malti kont issib ruhek maqtugħ għalik u midawwar minn studenti oħra bhalek u professionisti, kollha jridu jafu għalix? dan kif? L-Università minn dak iż-żmien tbiddlet bħan-nhar mill-lejl bis-saħħa tal-Kattedra tal-Malti li qisha l-għajn il-kbira li minnha, bħal nix-xiġhat oħra żgħar, ħarġu dawk l-attivitajiet li l-lum huma l-għaxxa tal-kotra l-kbira ta' l-istudenti. F'paġ. 368 Dr. Boffa fakkar f'dan iż-żmien ikrah u qal: "At the sitting of the graduates of the Malta University, when I proposed to address them in Maltese, I was not allowed to do so by the Chairman..... He told me that it was not the custom to speak Maltese in the University, because, he said, 'We are the cultured classes, and every-one of us understands Italian and English'. I admit that. But I admit also that it is easier to express myself in Maltese." Imma sa mill-1931 kienu bdeu jidhru sinjali sbieħ tal-bnazzi, tar-rebħa wara t-taqbida. Dak l-ewwel sinjal tal-bnazzi kien Lehen il-Malti stampat mill-istudenti wlied l-Alma Mater fejn qabel ma kontx tista' tithellem bil-Malti. Lill-membri tal-Kummissjoni Dr. Boffa qallhom: "To-day things have changed. Maltese nationalism is asserting itself not only among the masses but among the cultured classes as well... I will hand in a booklet which goes to prove that Maltese is finding its way also into the University. Some of the University students are issuing this literary booklet in Maltese — I think monthly" (p. 368). Dan il-ktieb kien dan li qegħdin taqraw, Lehen il-Malti, fl-ewwel żmien ta' ħajtu, frott tal-Għaqda tal-Malti (Università) li fl-okkazżjonijiet meta Dr. Boffa kien il-mistieden tagħha wrietu biżżejjed x'taf tagħmel għall-kultura ta' l-istudent Malti.

Riformi serji ma jsirux għalxejn. U lanqas ma jkun haqqu tifhir min jagħmilhom biex jinki lil min ma jagħbiex miegħu jew għal xi qerq ieħor ta' moħħu. Imma Dr. Boffa wera li kellu ħsieb serju u xewqa ta' ġid. Hu ried li l-Malti jieħu post it-Taljan biex il-Maltin kollha, l-aktar dawk li għandhom bżonn, ikollhom mezz tajjeb biex jedukaw ruħhom, il-mezz ta' l-emancipazzjoni tagħhom politika u morali. Għal kull poplu dan il-mezz lu l-lingwa li jithellem. Għall-Maltin mela hu l-Malti. Dr. Boffa qal: "We would be the last to believe that the Imperial Authorities or the Royal Commission are going to be partners, in any shape or form, in obstructing the intellectual development of the

masses. The intellectual development of the masses can never be destroyed."

X'konklużjonijiet noħorġu mill-felmiet li għibna mix-xehda ta' Dr. Boffa quddiem ir-Royal Commission fl-1931? Din hi l-konklużżjoni li noħorġu. Dr. Boffa ried li l-Malti jkun ilsien uffiċjali fl-amministrazzjoni tal-Gvern, u strument ta' l-emanċipazzjoni tal-moħħ tal-kotra tan-nies tax-xogħol li, bħall-kotra tan-nies tax-xogħol Franciżi, Spanjoli, Taljani u oħrajn, ma tafx hliel l-ilsien tagħha. X'konklużjoni toħroġ minn dil-konklużjoni? Ighidu l-filosofi li min irid l-effett irid il-kawża, jew, biex niftiehm, min irid d-dawl irid il-lampa. Fi kliem ieħor, meta Dr. Boffa fisser ix-xewqa ta' l-emanċipazzjoni intellettuali tal-ħadid hu impliċitament fisser ix-xewqa li lsien il-poplu jkun maħdum u żviluppat hekk tajjeb li jkun jirraq lil nazzjon ċivilizzata. Min irid ilibbsek bis-serjetà jaqtagħlek libsa li tiġik. Jekk jaqtagħlek drapp inqas mhux ilibbsek ikun irid, imma jwagqgħek għaċ-ċajt. Intennu: biex il-Malti jasal għall-ħsieb imfisser minn Dr. Boffa u minn oħrajn li ma għandhom x'jaqsmu xejn mal-partiti tal-politika, l-istudju tal-Malti irid jasal fejn twasslu l-kapaċità u l-ħila tan-nies studjużi. U hawn tispieċa l-politika u jibda l-istudju, joħroġ il-politikant u jidħol l-istudjuż. Hawn jidhlu esperti oħra, esperti li jafu jithadtu fuq l-istudju għax qegħdin fuqu, għax isibu żmien jaqraw u jistudjaw u jqabblu l-progress kulturali ta' arthom ma' ta' ġnus oħra. Ngħiduha kif inhi. Biex jidħol il-Malti kellu jitneħħa lsien ieħor li ma kien qatt tal-poplu imma ta' ftit min-nies. Biss dawn il-ftit min-nies studjaw it-Taljan hekk tajjeb, ħabbewh daqshekk li ħolqu daqsxejn ta' letteratura Taljana f' Malta li għandha l-merti tagħha wkoll. Biss, kif ktibt x'imkien ieħor jien, għall-kotra tal-Maltin, din il-letteratura qisha ġnien magħluq, ġnien li għandu miktub fuq il-bieb tiegħu "Ma tistax tidhol". Mhux biżżejjed tneħħi. Flok dak li tneħħi trid tqiegħed. Flok il-letteratura Taljana tal-Maltin qegħidna letteratura oħra tal-Maltin b'lsien il-Maltin li jista' jifhimha kull ħadid li għandu ftit tal-gosti serji, u jekk ma jħobbx il-poeziji hemm il-proża. Aktar ma jgħaddu s-snin aktar ikollu x'jaqra. Il-pajjiż mhux magħmul min-nies tal-pulitka biss. Allaħares! Hu magħmul minn diversi klassijiet; fost dawn il-klassi intellettuali u l-klassi artista. Biex poplu jista' jissejjaħ nazzjon, kif xtaqu Dr. Boffa u kif nixtiqih aħna, irid jipproduċi, imbarra patata, basal u qara' aħmar, xogħol tal-moħħ u tal-qalb,

jigifieri opri ta' studju u ta' estetika b'ie x w'ieded jista' jifhem li l-poplu, minbarra stonku x'jinla, għandu wkoll moħħ ta' ċertu livell b'ie x jaħseb u qalb b'ie x iħoss. Il-pulitka dawn tista' tipproduċihom b'mod wieħed biss; jigifieri billi tagħmel il-qalb u t'għin l-istudji u ma tippruwar t'f'akillhom jew tnaqqsilhom g'ieħhom kif iħobbu jagħmlu nies li jmaqdru dak li ma jafux jew m'għandhomx hila jagħmlu huma. Hafna mill-kritiċi ta' l-ilsien Malti huma nies li fuq il-Malti ma jafu xejn għax qatt ma studjawoh; huma għalhekk mill-ġenerazzjoni ta' qabilna li ma laħqetx l-istudju serju tal-Malti u issa, għax qiegħda tarah ifarfar gwienhu u jittla' f'tit aktar 'il fuq mill-kapaċità u l-intelligenza tagħhom, qegħdin iġħidu: "Dan il-Malti fejn sa jittla'?" Kemm kien jaqbel għal kulhadd kieku flok hekk iġħidu: "Dan moħħna kemm żamm 'l isfel? Kemm inqatjna mill-istudji li lanqas għadna nafu naghmlu l-paraguni u sirna naraw kollox kbir?"

L-akbar ġid li jista' jsir lill-poplu l-hum hu li ngħallmuh il-Malti tajjeb u nħajru l-kittieba kolti tagħna b'ie x iħerrdu t-tagħlim fost kulhadd. B'ie x isehħ dal-ħsieb l-ebdu lsien ieħor ma jirbah lill-Malti fl-iskejjel primarji. Għax tinsewx li fl-aħħar mill-aħħar lingwa t'irbah lill-fili tat-telegraf li jimbagħtu l-messaġġi magħhom. Infissru l-paragun. Il-fili huma l-kliem; il-messaġġi huma l-ħsebijiet. Meta lit-tifel żgħir konna ngħallmuh ilsien barrani biss konna nittraskuraw l-aktar żvilupp importanti fil-moħħ tiegħu ċkejken, jigifieri l-ħsieb, għax meta tifel jaqbad jitgħallim lingwa barranija meta moħħu jkun għadu ma jafx iġħaqqad il-ħsebijiet flimkien, dil-lingwa ssir għalih gabra ta' ħsejjes, hafna kliem maqtuġħ, u sens xejn. U wara li joħroġ mill-iskola qisu ma dahal qatt fiha. Għalhekk fl-iskejjel primarji t-tfal Inġliżi jitgħallmu l-Inġliż biss, il-Franċiżi l-Franċiż u t-Taljan i t-Taljan. Hija n-neċessità u mhux ir-xjenza pedagogika li gġegħilna ngħallmu żewġt ilsna lit-tfal tagħna. Imbagħad hafna nies, li jifhmu fl-edukazzjoni daqs kemm jien niħem fin-numismatika, iġħidulek: "Għax ma ngħallmwx lit-tfal tagħna lingwa oħra barra l-Malti u l-Inġliż? Tliet lingwi mhux aħjar minn tnejn?" Aħjar hafna, imma wisq aħjar għaxar lingwi flok tlieta. Imma fil-ħajja għadna ngisu mhux x'kien ikun l-aħjar imma x'jista' jkun l-aħjar skond il-hila tal-br'iedem u tal-pajjiż. Haġa mhux biżżejjed tirtiegħa. Trid tara tistax issir.

Il-kustjoni hija diversa fl-iskejjel sekondarji. Hawnhekk jidhlu prinċipji oħra. U għal min irid jizviluppa t-tagħlim sekonda-

rju xjentifikament jaqbilu jittghallem mill-esperjenzi ta' pajjizi ohra, l-ahjar ghalina l-Ingilterra.

U l-Università? L-Università hija kullimkien l-istituzzjoni ta' l-oghla tagħlim u l-kriterji li tmexxi t-tagħlim tagħha fuqhom huma liberali u mhux utilitarji. Billi hawn Malta ahna m'dorrijin b'Università taht il-livell ta' universitajiet Ingliži u kontinentali hafna drabi tisma' gradwati jagħtu opinjonijiet skandalużi fuq in-natura w direzzjoni ta' l-istudji univ'ersitarji. U skandlu par excellence kienet l-oppożizzjoni ta' xi gradwati għall-awtonomija akkademika ta' l-Alma Mater Maltija. Fl-Università prinċipju wiehed hemm dwar it-tagħlim: edukazzjoni liberali qabel kollox, utilitarja aċċidentalment biss. U kull sugġett li jintgħallem jintgħallem skond il-livell li jicrag lill-Università, kif isir f'Univ'ersitajiet ohra. Hekk qed jintgħallem il-Malti fl-Univ'ersità. U fuq dan is-sugġett jista' jtkellem b'awtorità min għandu dik il-konvinzjoni li tiġi mill-istudju li jkun għamel u mhux mill-ghawi li jkun sema'.

Dr. Boffa għen hafna b'ix tintrebaħ il-ġlieda ta' lsien il-poplu kontra lsien barrani. Ahna li qegħdin ngħallmuh għad baqagħlna ġlieda ohra, il-ġlieda kontra l-injoranza u l-fehmiet imghawġa, il-ġlieda kontra l-kriterji baxxi, u inferjuri għall-kriterji ta' artijiet ohra aktar żviluppati minna. F'din il-ġlieda ddejjajna hafna l-bruda ta' xi nies li mhabba r-rabta storika li kellihom mar-rebħa tal-Lsien Malti konna nistennewhom juru fiduċja akbar f'min qed irabbi u jkabbar dak il-lsien li huma fdew politikament; konna nistennewhom juru apprezzament akbar tal-kwalifiki, xogħol u research work li fuqu jimbena l-prestigju ta' l-istudji nazzjonali. Għax mhux biżżejjed titlob li poplu jkun magħdud b'nazzjon, u mbagħad ma tagħmel xejn b'ix iġġagħlu jifhem id-dinjità tan-nazzjonalizmu Malti. L-istudji tagħna jeh-tieg jogħlew, flimkien ma' l-istudji ta' ilsna u soġġetti oħrajn. Id-dinja tkejjilna mhur mill-kliem sabiħ imma mill-għemil. Bħall-bidwi. Dan lis-sigra jkejjilha mhur mill-hafna weraq u friegħi imma mill-frott li tagħtih. Il-Kattedra tal-Malti fl-Università qed tagħti frott li ma jagħmlilhiex għajb. Biżżejjed tgħid li minnha ħarġu għadd ta' attivitajiet li mhux żgur ħarġu daqshom minn kattedra ohra kemm ilha wieqfa l-Università. Imbagħad min ma jhobbx jahdem ihobb inewwāħ b'ix jigħbed il-mogħdrija ta' xi hadd li jgħidlu, għax ma jkunx jaf l-affari tiegħu: "Miskin, kemm hu maħqur bl-istudju!" Dawn l-uħud qegħdin fl-Università bi żball.

Jien napprezza hafna x-xogħol li Dr. Boffa ghamel għall-Malti għax jien ukoll kelli kemm-il għieda kontra nies influwenti li, minghajr qatt ma studjaw il-Malti riedu, jekk jista' jkun, jeqirduh, jekk le, għall-inqas iftekluh. U l-esperjenza għamlitni xi daqsxejn għaref, u forsi xi daqsxejn ċiniku wkoll. Il-ħajja għallmitni li hafna drabi l-motiv ta' din l-oppożizzjoni huwa egojiżmu personali. Ha ngħidilkom xi esperjenzi tiegħi minghajr ma nsemmi ismijiet. Xi sena ilu jiena u wiehed minn dawn l-cghdewwa horox tal-Malti sibna ruħna fejn xulxin fuq l-istess karrozza. Kien ferhan. Għaliex? Għax galli li sar jaf li ibnu kien qed jitghallem il-Malti u qabel kien jahseb li fejn kien ma kenux qed igħallmuhulu. U kien jibza' għalhekk li jehillu fl-eżami. Jien ma wegibtu wejn, għax dak il-ħin dhalt go qoxorti; fhimt f'daqqa waħda r-raġuni ta' l-oppożizzjoni kontra l-Malti; id-difiża ta' l-ulied! Għadu iehor influwenti ipprova jbarxi l-livell ta' l-istudju tal-Malti għax qal li kien għola wisq. Ma rneaxxilux. Dak il-ħin ma stajt nifhem ir-raġuni ta' l-oppożizzjoni tiegħu. Fhimtha xi żmien wara. Ibnu resaq għall-eżami u billi nzerta ħmar, wehel mhux fil-Malti biss imma f'kull sugġett iehor. U għall-protezzjoni ta' dal-ħmar dal-papà kien ipprova jbarxi l-livell ta' l-istudju tal-Malti.

Din hi s-saħta kbira li għandna hawn Malta. Żgħar wisq fil-ghadd u l-moħħ. Meta jkun hemm xi riforma kulturali jew ekonomika ma noqogħdux naraw jekk hix ġusta jew le, imma kif sa tolgot jew tmiss bilna u 'l min jiġi minna. Bħas-sur X, ħabib tiegħi, li sakemm kien batut mill-flus, għajnejh kienu dejjem f'gid haddieħor u mhux ħlief igħid: "Dak li għandu serqu u l-Gvern imissu jehodhulu", u mbagħad iżżewweġ mara kapitaista u issa sar l-akbar difensur tal-ġid fejn hu sewwa u mhux. Moralità u principji ta' l-okkażjoni!

Il-Malti fl-Università naqqas in-numru ta' l-istudenti? Lanqas xejn. Kollox bil-maqlub. Mindu daħal il-Malti n-numru ta' l-istudenti żdied u kiber. Il-lum il-problema hu mhux studenti ftit imma li mill-Università qed joħorgu iżjed professjonisti milli Malta tiflah tghajjex. Mistoqsi quddiem il-Royal Commission fl-1931: "Are there sufficient doctors in Malta?", Dr. Boffa wieġeb: "Yes, any amount, Too many". Ahseb u ara l-lum li l-professjonisti baqghu jiżdiedu!

Għalhekk wiehed mhux la kemm jifhem x'iridu iġhidu sewwa bil-kelma "eżagerazzjoni" meta iġhiduha għall-istudju tal-

Malti fl-Università. Osservazzjoni għall-gid kienet tkun li kull sugġett, kien liema kien, għandu jilhaq il-livell li jirraqlu. L-akbar eżagerazzjoni li naf biha jien hija l-medjokrità tagħna f'kollox, għax nifthu jdejna fejn imissna nagħilquhom, ma nagħtux importanza biżżejjed lill-kwalifiki u niehdu aktar gost bil-kwantità milli bil-kwalità. Kemm niddubbaw! Niddubbaw! O kelma tal-għażż, mehuda mill-Isgalli u mogħtija tifsira skond in-natural tagħna, kemm hsara għamiltilna s'issa fl-unur tagħna bhala poplu ċivilizzat u kemm hsara għad tibqa' tagħmlilna sakemm nibqghu kuntenti bik! Kollox kemm niddubbaw: fix-xogħol tal-moħħ u ta' l-id, sa fil-prinċipji.....!

U nagħlaq minn fejn bdejt, b'apprezzament tax-xogħol li Dr. Boffa, il-lum Prim Ministru ta' Malta, għamel għar-rebħa u għall-fidwa politika ta' l-sien il-poplu, bil-ħsieb sabiħ, kif xehed quddiem ir-Royal Commission, li l-Malti jkun jiswa b'ix jemanċipa lill-kotra mill-injoranza u jagħtiha l-istatus ta' nazzjon. Minn għandu aħna li ngħallmu l-Malti għandna dritt nistennew, u hu ma jonqosniex, kull għajjnuna b'ix noħorġu minn il-sien il-poplu daww is-setgħat moħbija li jinsabu ġo fih u li jista' jagħrafhom u jgħallimhom l-istudjuż biss.

B'ix il-Maltin ikunu tabilhaqq nazzjon u b'ix l-emanċipazzjoni politika tal-poplu Malti u l-ilsien Malti tagħmel l-akbar ġid fl-emanċipazzjoni kulturali li tiġi mill-istudji serji u għoljin.

B'ix ir-rebħa tal-Malti u tal-Maltin ma tkunx nofs rebħa imma rebħa sħiħa. Mhux rebħa politika biss, imma rebħa morali wkoll.